




ANA DİLİM

Billur bir bulaqsan hər an çağlayan,
Saflığın, paklığın taraz saxlayan.
Meydanda, yabançı dildən qorxmayan
A, mənim nəğməli azəri dilim,
Bülbül cəh-cəhinin bənzəri dilim.

Babam Xətayilə bəllənən dilim,
Nizami şerində dillənən dilim,
Füzuli təbində güllənən dilim,
A, mənim nəğməli azəri dilim,
Bülbül cəh-cəhinin bənzəri dilim.

Yüzlərlə yazarlar vurdular bəzək,
Dilçi alimlərim sözün deyəcək.
Dili bayraq edib, dünyanı gəzək,
A, mənim nəğməli azəri dilim,
Bülbül cəh-cəhinin bənzəri dilim.

Sən Dədəm Qorquddan pərvəriş aldın,
Dövlət rəhbərindən dirçəliş aldın,
Xalqın tarixinə gur işıq saldın,
A, mənim nəğməli azəri dilim,
Bülbül cəh-cəhinin bənzəri dilim.

Eşit, a vətəndaş, eşit, a qardaş!
Dilini qorusun gərək vətəndaş!
Ulu tarixinlə şirin qucaqlaş,
A, mənim nəğməli azəri dilim,
Bülbül cəh-cəhinin bənzəri dilim.
Bu yeni Fərmanla, doğru yol seçək,
Dilin saflığına sadıq and içək,
Uğrunda əsgərtək lap candan keçək
A, mənim nəğməli azəri dilim,
Bülbül cəh-cəhinin bənzəri dilim.

Fərman həm mayakdır, həm də yaraşıq,
Məğzinə, mətninə olmuşam aşiq,
Dil xalqa, xalq dilə olsun yaraşıq,
A, mənim nəğməli azəri dilim,
Bülbül cəh-cəhinin bənzəri dilim.

Yabançı dilləri bilsək yaxşıdır,
Çox dildə danışıb, gülsək yaxşıdır.
Öz dilim dillərin qarşı naxışıdır.
A, mənim nəğməli azəri dilim,
Bülbül cəh-cəhinin bənzəri dilim.

Dilə sahib olsaq, edər intibah,
Yabançı dil ilə çaşdırmaz məddah,
Daha də mükəmməl olacaq sabah,
A, mənim nəğməli azəri dilim,
Bülbül cəh-cəhinin bənzəri dilim.

Türkdilli xalqların sənə söykənir,
Sən bizim dillərə bəzəksən, deyir.
Sənin saflığına dua eyləyir,
A, mənim nəğməli azəri dilim,
Bülbül cəh-cəhinin bənzəri dilim.

Sən əlli milyonun ana dilisən,
Xalqın bayrağısan, vuran qəlbisən.
Sən xalqa sirdəşsan, xalqa sipərsən,
A, mənim nəğməli azəri dilim,
Bülbül cəh-cəhinin bənzəri dilim.

Bu dildə danışsın reklam, elan da,
Ölkəmə gələn də, burda qalan da.
Fərruxam, deyirəm belə olanda,
Daha zənginləşər azəri dilim,
Bülbül cəh-cəhinin bənzəri dilim.

**Fərrux Nağızadə,
Azərbaycan Yazıçılar Birliyinin üzvü,
Ordubad şəhəri**